

दिनांक : 16.10.2025

समय : 07.10AM

आकाशवाणी, भोपाल

मुख्य समाचार :-

- प्रधानमंत्री नरेन्द्र मोदी आज आंध्र प्रदेश के दौरे पर : कुरनूल में 13 हजार 430 करोड़ रुपये की विकास परियोजनाओं की देंगे सौगात।
- श्रीलंका की प्रधानमंत्री हरिनी अमरसूर्या आज दो दिन की यात्रा पर भारत आ रही हैं।
- केन्द्रीय गृह मंत्री अमित शाह आज नई दिल्ली में सीबीआई के दो दिवसीय सम्मेलन का करेंगे उद्घाटन।
- सीनियर महिला राष्ट्रीय फुटबॉल चैंपियनशिप में मणिपुर ने पश्चिम बंगाल को एक गोल से हराकर रिकॉर्ड 23वीं बार जीत दर्ज की।

प्रधानमंत्री-आंध्रप्रदेश

प्रधानमंत्री नरेन्द्र मोदी आज आंध्रप्रदेश के नंदयाल जिले के श्रीशैलम में श्री भ्रमराम्बा मल्लिकार्जुन स्वामी देवस्थानम में पूजा-अर्चना करेंगे। वे श्री शिवाजी स्फूर्ति केंद्र भी जाएंगे। श्री मोदी कुरनूल में 13 हजार 430 करोड़ रुपये की विकास परियोजनाओं का लोकार्पण और शिलान्यास करेंगे। ये परियोजनाएं उद्योग, विद्युत वितरण, सड़क, रेल, रक्षा विनिर्माण, पेट्रोलियम और प्राकृतिक गैस क्षेत्रों से संबंधित हैं। प्रधानमंत्री इस अवसर पर जनसभा को भी संबोधित करेंगे।

बिहार चुनाव प्रचार

बिहार में विधानसभा चुनाव के लिए गतिविधियां तेज हो गई हैं। प्रधानमंत्री और भाजपा के वरिष्ठ नेता नरेन्द्र मोदी ने कल राज्य में प्रचार अभियान शुरू किया। उन्होंने “मेरा बूथ सबसे मज़बूत” अभियान के अंतर्गत पार्टी कार्यकर्ताओं से बातचीत की। श्री मोदी ने सभी बूथ कार्यकर्ताओं से अपने क्षेत्र के प्रत्येक परिवार को सरकारी योजनाओं के लाभों के बारे में जानकारी देने को कहा है। उन्होंने कहा कि इस बार राज्य के लोग दोहरी दीपावली मनाएं। श्री मोदी ने कहा कि राज्य की महिलाएं, महिला रोज़गार योजना से बहुत खुश हैं।

राज्यपाल-शुभकामना समारोह

राज्यपाल मंगुभाई पटेल ने कहा है कि अपने काम से दूसरों की जिंदगी बेहतर बनाना ही सच्ची सफलता है। वे कल राजभवन में हुए दीपावली शुभकामना समारोह को संबोधित कर रहे थे। राज्यपाल ने सफाई मित्रों का उदाहरण देते हुए कहा कि वे रोज़ सुबह उठकर हमारे आस-पास सफाई करते हैं,

जिससे हम सबको स्वच्छ माहौल मिलता है। उन्होंने कहा कि सच्चा सुख मेहनत और संतोष से ही मिलता है, दूसरों से ईर्ष्या करने से जीवन का आनंद खत्म हो जाता है। राज्यपाल ने दीपावली को प्रेम और सद्भाव बढ़ाने वाला त्योहार बताया और सभी को शुभकामनाएँ दीं।

मुख्यमंत्री-लोकार्पण कार्यक्रम

मुख्यमंत्री डॉ. मोहन यादव कल शाम रीवा से वीडियो कॉन्फ्रेंस के ज़रिए भोपाल में मासिक निजी पत्रिका आयुध अपडेट्स के लोकार्पण कार्यक्रम से जुड़े। मुख्यमंत्री ने कहा है कि निष्पक्ष और निर्भीक पत्रकारिता ही लोकतंत्र की असली ताकत है और पत्रकार समाज और देश को सही दिशा दिखाने का काम करते हैं। डॉ. यादव ने बताया कि सरकार पत्रकारों को अधिमान्यता, बीमा और वरिष्ठ पत्रकारों के लिए सम्मान निधि जैसी सुविधाएँ दे रही है। कार्यक्रम में सामाजिक, मीडियाकर्मी और प्रबुद्धजन शामिल हुए।

सड़क सुरक्षा कार्यशाला-मुख्यमंत्री

मुख्यमंत्री डॉ. मोहन यादव ने कहा है कि सड़क योजना बनाते समय इस बात का ध्यान रखा जाये की जनहानि कम से कम हो । वे कल भोपाल स्थित आर.सी.वी.पी. नरोन्हा प्रशासन एवं प्रबंधकीय अकादमी में आयोजित राज्य स्तरीय सड़क सुरक्षा कार्यशाला को संबोधित कर रहे थे।

उन्होंने सभी से अपील की कि दुपहिया वाहन चलाते समय हेलमेट और चारपहिया चलाते समय सीट बेल्ट अवश्य पहनें। उन्होंने कहा कि जब हम सुधरेंगे, तभी समाज सुधरेगा। सड़क सुरक्षा सिर्फ हमारी नहीं, बल्कि दूसरों की जिंदगी की भी जिम्मेदारी है। मुख्यमंत्री ने दीप प्रज्वलन कर कार्यशाला का शुभारंभ किया।

जीएसटी - किसान

प्रधानमंत्री नरेन्द्र मोदी द्वारा घोषित वस्तु एवं सेवा कर ;ऴैज्ड सुधार पिछले महीने की 22 तारीख से लागू हो गए हैं। प्रधानमंत्री ने इसे 'बचत उत्सव' का नाम दिया है, जिससे पूरे देश के उपभोक्ताओं को लाभ मिल रहा है। अनूपपुर जिले के एक किसान ने इस फैसले पर खुशी जताई है और प्रधानमंत्री के प्रति आभार व्यक्त किया है।

राष्ट्रपति-उत्कृष्ट सम्मान

राष्ट्रपति श्रीमती द्रौपदी मुर्मू शुक्रवार, कल नई दिल्ली के विज्ञान भवन में इंदौर संभाग के पाँच जिलों को सम्मानित करेंगी जिनमे बड़वानी, धार, खंडवा, झाबुआ और बुरहानपुर शामिल हैं। यह

सम्मान आदि कर्मयोगी अभियान में उत्कृष्ट काम के लिए दिया जाएगा। इस अवसर पर झाबुआ कलेक्टर नेहा मीणा राष्ट्रपति के सामने जिले की कार्ययोजना प्रस्तुत करेंगी।

अमित शाह-सम्मेलन

केन्द्रीय गृह एवं सहकारिता मंत्री अमित शाह आज नई दिल्ली में सीबीआई द्वारा आयोजित दो दिवसीय सम्मेलन “भगोड़े अपराधियों का प्रत्यर्पण-चुनौतियाँ और रणनीतियाँ” का उद्घाटन करेंगे। सम्मेलन में विदेशों से भगोड़ों को वापस लाने की रणनीतियों, प्रौद्योगिकी के उपयोग, और अंतरराष्ट्रीय पुलिस सहयोग पर चर्चा होगी। नार्को, आतंकवाद, साइबर और आर्थिक अपराध जैसे विषयों पर भी विशेष सत्र रखे जाएंगे।

श्रीलंका प्रधानमंत्री-भारत यात्रा

श्रीलंका की प्रधानमंत्री हरिनी अमरसूर्या आज दो दिन की यात्रा पर भारत आ रही हैं। वे कई प्रमुख नेताओं से मिलकर विभिन्न क्षेत्रों में सहयोग बढ़ाने पर चर्चा करेंगी। वे शिक्षा, नवाचार और प्रौद्योगिकी के क्षेत्र में सहयोग की संभावनाओं तलाशने के लिए आईआईटी-दिल्ली और नीति आयोग जाएंगी। श्रीलंका की राष्ट्रपति दिल्ली विश्वविद्यालय के हिंदू कॉलेज भी जाएंगी जहां की वे छात्रा रही हैं। सुश्री हरिनी एक व्यापारिक कार्यक्रम में भी भाग लेंगी।

नौसेना-संगोष्ठी

भारतीय नौसेना आज नई दिल्ली के सुषमा स्वराज भवन में “समुद्री क्षेत्र पर साइबर हमलों के प्रभाव और राष्ट्रीय सुरक्षा व अंतरराष्ट्रीय संबंधों पर इसके असर” विषय पर संगोष्ठी आयोजित करेगी। इस कार्यक्रम का उद्देश्य समुद्री क्षेत्र में साइबर सुरक्षा को मजबूत बनाना और विभिन्न संस्थाओं के बीच सहयोग बढ़ाना है। मुख्य अतिथि के रूप में इलेक्ट्रॉनिक्स एवं सूचना प्रौद्योगिकी राज्य मंत्री जितिन प्रसाद शामिल होंगे।

फुटबॉल - मणिपुर

मणिपुर ने रिकार्ड 23वीं बार सीनियर महिला राष्ट्रीय फुटबॉल चैंपियनशिप राजमाता जीजाबाई ट्रॉफी जीत ली है। छत्तीसगढ़ के नारायणपुर स्थित आरकेएम आश्रम मैदान में कल हुए फाइनल में, मणिपुर ने पश्चिम बंगाल को एक गोल से हरा दिया। मणिपुर की ओर से निर्णायक गोल लिंडा कोम सेटों ने दागा।

खरगोन-प्रशंसा पुरस्कार

खरगोन जिले के झिरन्या और भगवानपुरा ब्लॉकों को नीति आयोग की ओर से राष्ट्रीय प्रशंसा पुरस्कार मिला है। यह पुरस्कार “नीति फॉर स्टेट्सट्यूज़ केस चैलेंज-2024” के तहत स्वास्थ्य और पोषण श्रेणी में दिया गया है। यह सम्मान गर्भवती महिलाओं की एएनसी पंजीयन दर में सुधार के लिए किए गए नवाचारपूर्ण और डेटा-आधारित प्रयासों के लिए प्रदान किया गया। दोनों ब्लॉकों को एक-एक लाख रुपये की पुरस्कार राशि भी दी जाएगी।

अब कुछ समाचार संक्षेप में

- मतदाता सूची पुनरीक्षण कार्य को लेकर निर्वाचन आयोग के प्रेक्षक डॉ. अशोक कुमार भार्गव ने धार जिले के विभिन्न मतदान केंद्रों का किया दौरा।
- शिवपुरी के शासकीय पीजी कॉलेज प्रांगण में 35 वी बटालियन एनसीसी का संयुक्त वार्षिक प्रशिक्षण शिविर कल संपन्न हुआ जिसमें पांच जिलों के 300 कैडेट्स ने भाग लिया।
- खण्डवा में मध्य प्रदेश राज्य आनंद संस्थान एवं जन अभियान परिषद द्वारा संयुक्त रूप से हरसूद में एक दिवसीय अल्पविराम कार्यशाला आयोजित की गई।
- बेटी बचाओ बेटी पढ़ाओ योजना अंतर्गत जेंडर संवेदीकरण, साइबर सुरक्षा एवं मानसिक स्वास्थ्य विषय पर आगरमालवा के बड़ौद में कल जागरूकता कार्यक्रम में प्रतिभागियों को जानकारी प्रदान की गई।
- नर्मदापुरम जिले में ‘बेटी बचाओ, बेटी पढ़ाओ’ योजना के तहत विद्यालयों में “मैं ही परिवर्तन हूँ, संकट की घड़ी में अग्रणी बेटियाँ थीम पर प्रतियोगिताएँ आयोजित की गई।
- जबलपुर कलेक्टर ने सुप्रीम कोर्ट के निर्देशानुसार जिले में बेरियम साल्ट के इस्तेमाल से बने पटाखों की बिक्री व भंडारण पर रोक लगा दी है।
- विश्व श्वेत छड़ी दिवस पर जबलपुर में पहली बार शिक्षा और सेवा के क्षेत्र में उत्कृष्ट योगदान के लिए नेत्रहीन शिक्षाविद् सुरेश चंद्र यादव को ‘लाइफटाइम अचीवमेंट अवॉर्ड’ दिया गया है।
- तात्या टोपे विश्वविद्यालय, गुना में कल विद्यार्थियों में अभिव्यक्ति कौशल का विकास करने के उद्देश्य से युवा संसद कार्यक्रम का आयोजन किया गया।
